

# Gø, góðgæti og gøtusóping

HUGLEIÐING

Dánial Hoydal



Hóast G! fyrst og fremst er tónleikur, er tað eisini so sera nógv annað. Serliga í ár, tí fleiri nýggir, spennandi sölubásar, framsýningar, framfærslur, pallar, matsølur og so framvegis løgðust afturat stóru upplivingini, sum G! altíð er.

Men G! er eisini at sóla sær í bønnum, at fáa sand millum tærnar og turran fisk millum tenninar. Hugnalig húsagongd, heitir hotdogs og hásir hálsar. Stuttligar søgur, sveittandi svingom og svalandi svimjing. Temunn á trappusteininum, tjak í túnunum og trilvan í tjaldinum.

Stuttliga knappabúðin hjá Biritu á Mýrini og Gunvør Hofgaard var eitt serliga frískligt innslag. Allastaðni á G! sást tú fólk við stuttligum knappum í oyrunum, sum fingubros og viðmerkingar við á vegnum, har tey komu. Eisini klædnabúðin hevði eitt natúrligt pláss á einum festivali sum G!, har villar t-shirts og klikkaðir jakkar eru ein partur av outfittinum hjá mongum.

Grundin var eisini eitt hitt og eitt absolutt mást til næstu ferð – stak gott hugskot, G! Stuttligt, at slíkt eisini ber til í Føroyum.

Somuleiðis deiligt, at matúrvalið var so gott hesaferð, tí hóast gøtufólk eru stak blíð at bjóða inn til ein góðan bita, er G! í triggjar dagar, og so leingi kunnu tey fæstu liva av pylsum



Mynd: Jan Müller

og pitsu. G! er sunt fyri sálina men kann vera hart fyri kroppin, og tá má góður matur til at bera kropsliga templinum, sum er fyri ágangi av hørðum tónum og vantandi svøvni. Og pylsur eru vánaligar tempulsúlur. Jóannes Nielsen skrivaði einaferð, at gummistivlarnir eru einastu tempulsúlur, ið føroyingar eiga. Eg havi hug at leggja festivalarnar afturat, tí teir stuðla veruliga upp undir nógvum góðum tiltøkum í Føroyum hesi árin. Gummistivlunum fingur vit so ikki brúk fyri hesaferð...

Jú, fysisku karmarnir á G! vóru í toppi (og tað vóru ikki so

fáar av kvinnunum við...). Men ein onnur – og størri – fortreyt fyri at fáa eitt gott G! er tín egna innstilling. Hugin at hava tað stuttligt og fáa tað besta burtúr G!, hann høvdu nógv við mær. Um ikki øll, tí eg sá satt at siga ikki eitt einasta ónøgt andlit á øllum festivalinum.

Tjaldingarøkini vóru ein verð fyri seg. Har var ein subkulturur, sum helst er uttan samanbering í føroyskari søgu. Ótrúliga stuttligt, men tað er ikki so heppið, at fólk sótu har so nógv heldur enn at fara á konsert. Til summar framfærslur var ógvuliga tunnligt á sandinum.

Men tað er helst ilt at gera nakað við hjá fyrireikarunum, tí at royndir onkursvegna at forpurra móguleikunum hjá fólki at hava tað stuttligt á tjaldleguni er avgjørt ikki ráðiligt. Sum sagt er G! so øgiliga nógv annað enn tónleikur, so um fólk vilja sita uttanfyri eitt tjald heldur enn at hoyra tónleik, so tey um tað.

Men puha, eitt órudd á tjaldingarplássinum aftaná. Likkurnar vákaðu sær í svansi, sum fólk bara høvdu tveitt frá sær. Tær høvdu sítt egna afterparty á G! Minti mest um eitt ruskláss í onkrum fátækraþýlingi í 3. heiminum.

Neyðars gøtufólk, sum skulu sópa alt upp. Skamm fáir tjaldararnir, sum hóast harða høvuðpínu og linlig lør áttu at verið so mikið at sær komin, at tey tóku upp eftir sær.

Sjálvt um hetta var seinasta myndina av G!, tá vit koyrdu heim, er tað tó ikki hon, ið hevur rist seg í minnið. Tað er hinvegin harmoniska heildarmyndin av einum stak væl eydnaðum fest(l)i(g)vali.

AvG!jört G!ott G! leði meG! lonG!u til 2008...

## Oyvindur Brimnes eigur at fáa sekkin, einki minni

GERHARD LOGNBERG

løgtingsmaður,  
Skopun



Nær verður Sandoy ella Sandoyarsýsla nokk forfylgd av tildømis Landsverk.

Hoyrdi í Kringvarpinum í kvöld at Landsverk hevði eina ætlan í sjúrtuermuni, har Eysturoyartunnlin og Sandoyartunnlin skulu tengjast saman, síðan skal Eysturoyartunnlin gerast

og hareftir sandoyartunnlin sum liðugt projekt í 2017. Hetta er tilráðing frá PLS Rambøll sambart Landsverk.

Ber tað til, at Landsverkstjórin og undirstjórar hansara liggja við sjuldari dagsskrá fyri at einki skal henda í Sandoy? Í míni verð er tað markleysur frekleiki.

Jú. Hetta eru viðurskipti, sum fjølmiðlar hava fingið fram úr tí skumla arkivinum, harmuligt og skomm fyri stovnarnar.

Nei Sandoy kann ikki biða til ein Eysturoyartunnlin er liðugur, hesi projektini hava einki við hvørt annað at gera.

Flest allir tingmenn góvu Eysturoyartunnlinum góða viðger, og har var eg sjálvur ein av teimum.

Men hetta trekkið hjá Landsverki er bara at seta tingmenn ímóti hvørjum øðrum.

Eg havi fleiri dømi, har Landsverk provokerar, til dømis í Dali at leggja eina tunnilsføring uttan mál og

mið fyri at provokera í staðin fyri stytstu leið, sum kostar einar 50 mió minni.

Ella Skúvoy, peningur er jættaður at byrja projekt, men einki hendir.

Hetta kann eg vísa á sum grovan ágang fyri eitt veikt øki sum Sandoyar sýslu.

Nei latið okkum frá samgonguflokkunum svara positivt innan 11. august og síðani beinanveg í tingið, og mín og vón Sandoyar, at hetta verður samtykt.

Tunnlin til Sandoy er lív

ella deyð fyri oynna!

Sjálvr haldi eg, at vit eru so nógv provokerað av Landsverki, at eg hevði einki havt ímóti, at Oyvindur Brimnes fekk 5 minuttir og har við sekkin, sum tikið verður til.

Men Sosialurin skivur eisini, at Landsverk heldur at hesir báðir tunnlar kunna teingjast saman og byrja samstundis!

Hetta ivist eg stórliga í, men meiningin er bara ein og einki annað enn at forða projektinum til Sandoyinna

og seta fólk upp ímóti hvørjum øðrum og har við ósemja millum tingfólk, úrslitið verður hareftir.